



**MALTA**  
**TRIBUNAL TA' REVIŻJONI AMMINISTRATTIVA**  
**MAĠISTRAT DR. CHARMAINE GALEA**

**13 ta' April, 2023**

**Rikors Numru 92/2022**

**Aronne Calleja**

**vs**

**Awtorita` tal-Artijiet**

**It-Tribunal,**

Ra r-rikors ta' **Aronne Calleja** ipprezentat fit-13 ta' Ottubru, 2022, li permezz tiegħu ppremetta s-segwenti:-

*1. Illi permezz ta' ittra uffiċjali presentata mill-Awtorita intimata datata 19 ta' Settembru 2022 (Dokument ASD1) l-esponenti gie interpellat ai termini tas-sub-artikolu 1(a) tal-Artikolu 9 u tal-Artikolu 10 tal-Kapitolu 573 tal-Liġijiet ta' Malta sabiex jiżgombra fi żmien tlettin ġurnata minn parti mir-raba magħrufa bħala tal-Iskalun f'Ta Qali fil-limiti ta' Hat-Attard referenza indikata Tenement Numru 52809 u dan għax ingħad li r-rikorrenti ma għandux titolu validu fil-liġi u l-effett ta din id-deċiżjoni hija li jekk ma tiġi minn dan t-Tribunal sindakata ssir titolu eżekuttiv.*

*3. Illi l-esponenti jhossu aggravat b'din d-deċiżjoni unilaterali u li saret mingħajr ma hadd kiteb jew avvicina lir-rikorrenti u minnha għalhekk bil-presenti qiegħed jressaq umili appell quddiem dan t-Tribunal Onorabbli.*

*4. Illi l-aggravju huwa ċar u manifest u jikkonsisti fis-segwenti:*

*a. Illi fl-ewwel lok l-esponenti ma jokkupax l-arti kollha indikata imma parti minnha u dan ilu jagħmel dan għal numru ta' snin senjatament mill-1982 minn meta daħal ma hūh Joe Calleja li d-Dipartiment tal-Agricoltura u Sajd b'ittra tagħha tal-21 ta' Ottubru 1982 meta gie infurmat li gie magħżul sabiex jaħdem biċċa raba f'Ta Qali (Dokument ASD2) fejn senjatament huwa għamel diversi benefikati fosthom ġibjun u diversi siġar taż-żebbuġ.*

*b. Illi fit-tieni lok l-esponenti ukoll diversi drabi għamel applikazzjonijiet relattivi għall-istess u mal-Ministeru għall-Isvilup Sostenibbli, l-Ambjent u Tibdil fil-Klima u kull darba ġie rikonoxxut (Dokument ASD3-5) fejn l-art giet reġistrata fuq ismu .*

*ċ. Illi fit-tielet lok u dan mingħajr preġudizzju għas-suespost l-esponenti umilment jirrileva li l-ittra uffiċjali indikata hija irita u nulla fil-konfront tiegħu għax ma tinkwadrax bl-indikazzjoni speċifika tal-parti li huwa qiegħed jaħdem kif ukoll anqas mat-termini u binarji tal-liġi.*

*Għaldaqstant l-appellanti fil-waqt li jagħmel referenza għas-suespost , għall-prova diġa prodotta u dawk produċibbli quddiem dan it-Tribunal Onorabbli kif ukoll għas-sottomissjonijiet li saru u dawk sollevabbli jitlob bir-rispett li dan it-Tribunal jogħġbu jirrevoka, jhassar u jannulla d-deċiżjoni li ttieħdet mill-Awtorita tal-Artijiet kif kontenuta fl-ittra uffiċjali tas-19 ta' Settembru 2022 u konsegwentement li jingħataw dawk l-ordnijiet jew provvedimenti oħra li jidhirlu xierqa u ġusti. Bl-ispejjes kontra l-imsemmija Awtorita..*

**Ra r-risposta tal-Awtorita` tal-Artijiet ipprezentata fl-1 ta' Novembru, 2022, li permezz tagħha eċċepiet is-segwentii:-**

*Illi l-Awtorita` giet notifikata bir-rikors fl-ismijiet su-ċitati nhar l-erbatax t' Ottubru 2022 u giet mogħtija għoxrin ġurnata ċans biex tirrispondi skont il-liġi.*

*Illi dan l-Appell qiegħed isir minn Ordni ta' Żgumbrament li nħarġet ai termini tal-Artiklu 9, senjatament is-sub Artikolu 1 (a) tal-Kapitolu 573 tal-Liġijiet ta' Malta fil-konfront tar-rikorrent. Dan abbażi tal-fatt li r-rikorrent kien qiegħed jikkupa din l-art mingħajr titolu validu fil-liġi. Dik l-ordni, komunikata permezz tal-Ittra Uffiċjali fl-Atti tal-Prim Awla tal-Qorti Ċivili bin-numru ta' referenza 3929/2022 inħarġet skont kif trid il-liġi u bil-formalitajiet kollha rekwiziti.*

*Illi din l-Ordni ta' Żgumbrament tikkonċerna l-intier ta' tenement ta' Art tal-Gvern bin-numru ta' referenza 052809.*

*Illi preliminarjament l-esponenti tindika għall kull bon fini li din l-ordni ta' żgumbrament hija l-mertu wkoll tar-Rikors 94/2022 Daren Muscat vs l-Awtorita tal-Artijiet, ukoll pendenti quddiem dan l-Onorabbli Tribunal.*

*Illi ir-rikorrent ħassu aggravat minn din id-deċiżjoni u konsegwentement intavola dan l-appell, u liema qiegħed jiġi imwieġeb kif ġej;*

*A. Illi fl-ewwel lok jiġi senjalat li huwa fl-obbligu tal-Awtorita` tal-Artijiet li tamministra l-art tal-Gvern ta' Malta, u allura l-art tal-pubbliku Malti u Għawdx i kollu, bl-akbar mod assolut u sabiex tassigura li jsir l-aħjar użu tal-istess. Dan jikkompren di wkoll l-irwol tal-esponenti li tassigura li ma jsir l-ebda abbuż mill-art tal-Gvern.*

*Illi l-esponenti, tkompli billi tindika li di fatti l-art in kwistjoni hija mikrija lill-terzi u senjatament allokata lill Dipartiment tal-Gvern stess. Din l-art hija wkoll intiza sabiex tintuza għall-proġett ta' portata Nazzjonali, u dan kollu kif ser jiġi ippruvat fil-mori.*

*Illi aktar minn hekk, l-esponenti konxja, u dan kif jirriżulta wkoll mill-Ordni ta' Żgumbrament stess, li hemm diversi persuni li qegħdin jokkupaw din l-art illegalment, u li ma hijiex okkupata fl-intier tagħha mir-rikorrent. Di fatti, l-esponenti harġet din l-ordni fil-konfront ta' sitt persuni. Dan ukoll in linea ma dak li trid il-ligi.*

*Illi fl-ewwel aggravju tiegħu, ir-rikorrent isostni li huwa ilu jokkupa din l-art għall-numru ta' snin, saħansitra mis- sena 1982 u jagħmel referenza għal-Ittra li huwa irċieva mingħand id-Dipartiment tal-Agricoltura tal-21 t' Ottubru 1982 "fejn gie infurmat li gie magħżul sabiex jaħdem biċċa raba".*

*Illi l-esponenti tibda billi tindika li l-imsemmija ittra, ma hija xejn hliet ittra ambigwa mid-Dipartiment tal-Agricoltura, u li bl-ebda mod ma tat xi titolu lir-rikorrent fuq l-art in kwistjoni. Dan ikompli jiġi ikkonfermat minn talbiet li saru mill-okkupanti kollha ta' dan it-tenement (inkluż talba minn ħu ir-rikorrent Joe Calleja) mad-Direttur tal-Artijiet sabiex jiġu rikonoxxuti bħala l-gabilotti ta' dan it-tenement, talbiet li qatt ma ġew milqugħa mid-Dipartiment.*

*Illi in-nuqqas ta' titolu jirriżulta wkoll mill-fatt li r-rikorrent ma għandu l-ebda kuntratt ta' xi kirja agrikola, u bil-wisq anqas xi ktieb tal-qbiela. Di fatti, kif ser jirriżulta fil-mori, ir-rikorrent la qatt ħallas xi qbiela fuq ir-raba li huwa kien qiegħed jokkupa, u lanqas qatt ma ittenta jagħmel dan.*

*Illi oltre dan, il-fatt li ir-rikorrent ilu jokkupa din l-art għall-perjodu twil ta' żmien, bl-ebda mod ma jiġġustifika l-istess okkupazzjoni. F' dan is-sens l-esponenti tissenjala kif il-preskrizzjoni akkwizittiva ma tapplikax fil-konfront ta' proprjeta' tal-Gvern ta' Malta, u dan fid-dawl kemm tal-Artiklu 2115 tal-Kodiċi Ċivili u kif ukoll tal-insenjamenti tal-Qrati tagħna. Dan qiegħed jiġi sollevat ukoll fir-rigward tal-benefikati li r-rikorrenti jgħid li għamel fuq din l-art. Benefikati li saru mingħajr il-kunsens ta' sid l-art mill-bidu sal-aħħar.*

- B. *Illi fit-Tieni lok, r-rikorrent issenjala li huwa kien għamel diversi applikazzjonijiet mal- Ministeru għall-iżvilupp Sostenibbli, l-Ambjent u Tibdil fil-Klima.*

*Illi l-esponenti tissenjala primarjament li f' dan l-istadju ir-rikorrent qiegħed jirreferi għall- ARPA Certificate u dokumentazzjoni relata mal-istess. Dokumentazzjoni li bl-ebda mod ma tipprovdi xi jedd jew titolu fuq l-art relatata, imma hija biss dikjarazzjoni tal-bidwi (u li saħansitra lanqas neċessarjament tiġi iwwerifikata b' mod indipendenti mid-Dipartiment konċernat) li huwa qiegħed jaħdem dik ir-raba' partikolari. Rikonoxximent da parti tad-Direttorat tal-Agricoltura u l-ARPA qatt ma jistgħu jekwivalu għall xi rikonoxximent ta' titolu fuq l-art.*

*Dan kif senjالات ukoll mill-Qrati tagħna fosthom fil-każ **Olive Gardens Investments Limited vs Salvu Farrugia et** deċiża mill-Prim'Awla tal-Qorti Ċivili nhar it-30 ta' Gunju 2010 fejn intqal is-segwent: "Hekk per eżempju d-dokumenti esebiti mir-rappreżentanti tal-Għammieri ma jikkrejaw u lanqas ma jindikaw l-ebda titolu ta' qbiela jew xi titolu ieħor, iżda tali reġistrazzjoni kienet issir u għadha issir biss a skop ta' reġistrazzjoni ta' raba'."*

*Dan gie kkonfermat ukoll mill-Qorti tal-Appell fil-każ **Salkath Limited (C2173) vs. Victor Azzopardi** tal-14 ta' Diċembru 2018 fejn gie irrimarkat illi għalkemm jitniżżlu ismijiet ta' ċerti individwi mar-Reġistru tad-Dipartiment tal-Agrikoltura, dan m'għandu l-ebda piż għall-fini ta' titolu ta' qbiela kif titlob il-liġi.*

- C. *Illi fit-Tielet lok, ir-rikorrent isostni li l-Ittra uffiċjali hija irrita u nulla għax ma tinkwadrax bl-indikazzjoni speċifika tal-parti li huwa qed jaħdem u li lanqas hija mat-termini u binarji tal-liġi.*

*Illi l-esponenti tissenjala li fl-ewwel lok, ir-rikorrent ma identifika ma liema termini u ma liema binarji tal-liġi din l-ordni ma hijiex konformi. L-Esponenti b' konvinzzjoni assoluta issostni li di fatti, din l-ordni segwiet l-formalitajiet kollha meħtieġa mill-Kapitlu 573 tal-Liġijiet ta' Malta. L-Istess ordni identifikat it-tenement in kwistjoni, u ċertament ma hemm l-ebda lok ta' nuqqas ta' identifikazzjoni ta' art. Tant kemm dan hu minnhu, li r-rikorrent stess annetta mar-rikors promotur dokumentazzjoni u site plans relattivi u kif ukoll irrefera b' mod ampju fir-rikors tiegħu għall-art in kwistjoni.*

*Illi għalhekk, la darba din l-Ordni poġġiet lir-rikorrent f' posizzjoni li fehem liema hija l-art in kwistjoni, mela allura ma hemm l-ebda nuqqas fl-istess ittra uffiċjali. Illi aktar minn hekk, il-Kapitlu 573 bl-ebda mod ma jipprojbixxi lill-Awtorita milli toħroġ xi ordni ta' żgumbrament fil-konfront ta' porzjon sħiħ ta' art okkupat minn aktar minn individwu wieħed. Ir-rekwiżiti tal-Liġi huma biss li jingħataw ir-raġunijiet kollha għall-iżgumbrament, u li jingħata terminu minimu ta' tletin gurnata sabiex wieħed jiżgombra, kif filfatt sar.*

*Illi għaldaqstant, l-esponenti tissenjala li hija wettqet l-obbligi kollha imposti fuqha mill-liġi, u kif ser jirriżulta hija għamlet il-verifiċi kollha neċessarji u ikkunsidrat dak kull ma kien mistenni minnha. Kif su-spjegat, l-esponenti kienet korrettissima meta hija ħarġet l-ordni in kwistjoni, u dan anke in linea mal-obbligu legali tagħha li tassigura u tara li l-art tal-Gvern ta' Malta tigi Amministrata bl-akbar mod assolut sabiex isir l-aħjar użu tal-istess.*

*Għaldaqstant, dan l-Onorabbli Tribunal għandu jiċċad it-talbiet kollha mressqa quddiemu mir-rikorrent appellanti, u dan bl-ispejjeż interament għall-istess rikorrent appellanti.*

Sema' x-xhieda;

Ra d-dokumenti kollha ppreżentati;

Sema' t-trattazzjoni;

Ra li r-rikors thalla għal-lum għas-sentenza.

## Ikkunsidra:

Illi r-rikorrent ħassu aggravat b'deċiżjoni tal-Awtorita` intimata kif kontenuta f'ittra uffiċjali datata 16 ta' Settembru, 2022, li permezz tagħha ġie interpellat sabiex jiżgombra minn raba magħruf bħala Tal-Iskalun, Ta' Qali, limiti ta' F'Attard u dana għaliex ma kellux titolu validu fil-liġi.

Illi mill-provi prodotti jirrizulta illi s-segweni, u cioè`:

1. Permezz ta' ittra datata 21 ta' Ottubru, 1982, id-Dipartiment tal-Agricoltura u s-Sajd, tramite d-Divizjoni tal-Agricoltura, kien bagħat ittra lil ċertu Joe Calleja fejn infurmah li kien ġie magħżul sabiex jaħdem biċċa raba f'Ta' Qali li kienet immarkata bl-aħmar fuq pjanta annessa mal-istess ittra.<sup>1</sup> It-Tribunal jinnota li mal-ittra li ġiet ippreżentata in atti ma hemm ebda pjanta;
2. Permezz ta' ittra mhux datata Joe Calleja għarraf lid-Direttur, presumibilmment tad-Dipartiment tal-Artijiet, li huwa kien ilu jaħdem l-art in kwistjoni għal erbatax-il sena u għalhekk talab li jingħata rikonoxximent bħala inkwilin;<sup>2</sup>
3. Permezz ta' ittra datata 8 ta' Novembru, 1996, bis-sugġett ikun *Request for recognition of Land use by a number of farmers*, il-Manager ta' Ta' Qali National Park kiteb lill-Kummissarju ta' l-Art fejn infurmah illi "No permits or leasing of land is to be considered or affected before the Ta' Qali Action Plan and the North West Local Plan is completed by the Planning Authority."<sup>3</sup>
4. Permezz ta' ittra datata 15 ta' Settembru, 2010, il-Kummissarju tal-Art informa lill-Ministeru tar-Riżorsi u Affarijiet Rurali illi kien ġie allokati biċċa art immarkata bl-aħmar fuq pjanta annessa mal-istess ittra versu kirja ta' erbat elef, ħames mija u ħamsa u sittin ewro (€4565) fis-sena. Minn eżami tal-pjanta annessa jirrizulta illi l-art mogħtija b'kirja hija l-istess art li dwarha inħarġet l-ittra uffiċjali in kwistjoni;<sup>4</sup>
5. Illi fis-16 ta' Lulju, 2022, ġie redatt rapport minn Joanie Galea, *Manager* fl-Awtorita` intimata, u approvat mill-Kap Eżekuttiv tal-istess Awtorita`, fejn ġie stabbilit illi numru ta' persuni, fosthom ir-rikorrenti, kienu qed jokkupaw l-art in kwistjoni bla titolu u għalhekk ġie rakkomandat li l-okkupanti jiġu żgumbrati minn din l-art.<sup>5</sup> Din ir-

---

<sup>1</sup> Dokument ASD 2 a fol. 7

<sup>2</sup> Dokument G a fol. 67 – Illi peress li ssemma li Calleja kien ilu jokkupa l-art għal erbatax-il sena it-Tribunal qed jassumi li din l-ittra nkitbet ċirka fis-sena 1996

<sup>3</sup> Dokument F a fol. 66

<sup>4</sup> Dokument E a fol. 64

<sup>5</sup> Dokument a fol. 45 *et sequitur*

rakkomandazzjoni intlaqgħet mill-Bord tal-Gvernaturi fis-6 ta' Settembru, 2022.<sup>6</sup>

6. Fis-16 ta' Settembru, 2022, ġiet ippreżentata ittra uffiċjali fil-konfront ta' sitt persuni, fosthom ir-rikorrent, li ntalbu jivvakaw l-art in kwistjoni fi żmien tletin (30) ġurnata.<sup>7</sup>

Ir-rikorrent xehed illi fl-1982 l-Gvern kien ta biċċa art lil ħuh Ġużeppi Calleja ġewwa Ta' Qali biex jaħdimha. Spjega li ħuh kien miet fl-2012 u huwa dawwar l-għalqa fuqu mal-Pitkalija. Huwa stqarr li la ħuh u lanqas hu qatt ma hallsu kera għal din l-art.

Ir-rikorrent ressaq ukoll diversi persuni oħra li jokkupaw partijiet oħra tal-art in kwistjoni li kollha xehdu li kienu qed jokkupaw wara li fil-passat xi familjari jew ħbieb tagħhom kienu ngħataw biċċa raba biex jaħdmuha mill-Ministru tal-Agricoltura ta' dak iż-żmien. Kollha però stqarrew li ma jhallsu ebda kera.

Ir-rikorrent ressaq ukoll bħala xhud rappreżentant tal-Aġenzija għall-Pagamenti Agrikoli u Rurali li stqarr li r-rikorrent huwa reġistrat mal-istess Aġenzija però ma jiħux sussidju. In kontro-eżami stqarr li l-Aġenzija ma tidholx fi kwistjonijiet ta' titolu tal-art iżda tara biss li r-raba' reġistrat magħha jkun qiegħed jinħadem.

### **Ikkunsidra:**

Illi r-rikorrent jibbaża l-appell tiegħu fuq tlett aggravji, u cioè`:

1. Illi huwa ma jokkupax l-art kollha indikata fl-ittra uffiċjali iżda parti minnha. Jišhaq ukoll li ilu jokkupa parti mir-raba in kwistjoni mill-1982 ma' ħuh Joe Calleja li kien ingħata din l-art sabiex jaħdimha;
2. Illi huwa għamel diversi applikazzjonijiet mal-Ministeru għall-Iżvilupp Sostenibbli, l-Ambjent u Tibdil fil-Klima, ma' liema saħansitra hemm din l-art reġistrata f'ismu;
3. Illi l-ittra uffiċjali in kwistjoni hija irrita u nulla għax ma tinkwadrax b'mod eżatt il-parti li huwa qed jaħdem.

Illi mill-kwadru tal-fatti li ġie ppreżentat quddiem dan it-Tribunal johroġ ċar illi r-rikorrent m'għandu ebda titolu validu fuq l-art li qiegħed jokkupa u li dwarha inħarġet l-ittra uffiċjali impunjata.

Illi filwaqt li ġie stabbilit li huwa ma jokkupax l-art kollha li hemm referenza għaliha fl-ittra uffiċjali *de quo*, madanakollu t-Tribunal josserva illi l-ittra

---

<sup>6</sup> Dokument B a fol. 44

<sup>7</sup> Dokument A a fol. 41

uffiċjali nħarġet fil-konfront ta' sitt okkupanti, fosthom ir-rikorrent. Illi ma ġiex miħhud illi r-rikorrent jaħdem parti mill-art delinejata fil-pjanta annessa mal-istess ittra uffiċjali. Illi għalhekk ma jirriżulta li hemm xejn irritu u null dwar l-istess ittra uffiċjali. Illi kif komunement isir, l-art ikollha *tenement number* u kwalunkwe referenza li ssir għall-art issir b'referenza għall-istess *tenement number*. Illi ma ngabet ebda prova illi l-ittra uffiċjali in kwistjoni qed tirreferi għal xi raba differenti minn dak okkupat mir-rikorrent, anke jekk huwa jokkupa biss parti minnu. Illi r-rikorrent jishaq ukoll illi l-istess ittra uffiċjali ma tinkwadrix mat-termini u binarji tal-liġi. Illi t-Tribunal eżamina bir-reqqa l-ittra uffiċjali u jqis li tissodisfa r-rekwiżiti kollha msemmija f'artikolu 9 (1) (a) u 10 tal-Kapitolu 573 tal-Liġijiet ta' Malta. Għalhekk kemm l-ewwel aggravju u kemm it-tielet aggravju huma nfondati fil-fatt u fid-dritt.

Illi r-rikorrent jishaq ukoll illi l-predeċessor tiegħu Joe Calleja kien intagħżel biex jaħdem ir-raba in kwistjoni fl-1982. Dan huwa minnu għaliex jirriżulta minn ittra esebita a fol. 7. Illi l-abbli difensur tar-rikorrent saħaq illi din l-art ingħatat b'mod diskrezzjonali mill-Ministru konċernat ta' dak iż-żmien u li ma kien hemm xejn x'izommu milli jagħmel tali deċiżjoni politika. Illi l-abbli difensur tal-Awtorita` intimata, min-naħa l-oħra saħaq, illi anke jekk *semmi* din kienet deċiżjoni ministerjali, l-istess deċiżjoni ma ttiħditx fil-konfront tar-rikorrenti, iżda ta' terzi.

Illi t-Tribunal ikkunsidra dawn is-sottomissjonijiet u jirrileva illi l-ittra tal-1982 ma tat ebda titolu fuq l-istess art lir-rikorrent li abbażi tiegħu seta' jokkupa l-istess art. Anke jekk għall-grazzja tal-argument wieħed seta' jgħid illi Joe Calleja kellu xi forma ta' titolu prekarju fuq l-istess art, ċertament dan ma japplikax għar-rikorrent li qatt ma ġie rikonoxxut bħala l-kerrej tal-art in kwistjoni. Illi filwaqt li t-Tribunal ħa konjizzjoni tal-fatt illi r-rikorrent huwa reġistrat mal-ARPA, dan bl-ebda mod ma jfisser li għandu xi tip ta' rikonoxximent ta' titolu fuq l-art in kwistjoni. Il-funzjoni tal-ARPA mhix li tagħti rikonoxximent ta' titolu lil min jirreġistra r-raba magħha, iżda l-funzjoni tagħha hija bħala Aġenzija għall-Pagamenti ta' Sussidji fuq art agrikola u ma tidholx fi kwistjonijiet oltre minn hekk.

Illi mill-provi prodotti ħareġ ukoll illi l-art in kwistjoni ilha mqabbla lil entita` governattiva oħra sa mill-2010 u kwindi hija din l-entita` li għandha dritt tokkupa l-art in kwistjoni.

Illi għalhekk it-Tribunal huwa tal-fehma illi r-rikorrent qiegħed jokkupa l-art in kwistjoni bla titolu validu fil-liġi.

Għaldaqstant dan it-Tribunal iqis li l-ittra uffiċjali impunjata hija waħda regolari għall-finijiet u effetti kollha tal-liġi.

## **DECIDE**

Għaldaqstant it-Tribunal, għar-raġunijiet hawn fuq esposti, qiegħed jiċċhad l-appell tar-rikorrent u jilqa' r-risposta tal-Awtorita` intimata u b'hekk jiddikjara illi l-ittra uffiċjali numru 3929/2022 hija waħda valida għall-effetti kollha tal-ligi fil-konfront tar-rikorrent. Ai termini tal-artikolu 16 (2) tal-Kapitolu 573 tal-Ligijiet ta' Malta it-Tribunal qiegħed jiprefiggi terminu perentorju ta' sittin (60) ġurnata entro liema r-rikorrent għandu jiżgombra u jneħhi l-oġġetti kollha mobbli mill-art in kwistjoni.

Bl-ispejjeż a karigu tar-rikorrent.

---

**Dr. Charmaine Galea**  
**President tat-Tribunal ta' Revizjoni Amministrattiva**

---

**Antonella Cassar**  
**Deputat Registratur**